

ብዓለ ብሥራተ ጽንሰቱ ትስብእቱ

Annunciation of the Lord

ንባባት፡

ዕብ 1፡1-ፍ፣ 1ጴጥ 1፡13-22፣ ግ.ሓ. 17፡13-30፣ ሉቃ 1፡26-39፣ (ዮሐ 1፡1-15)

ምስባክ፡

1. አንስ ተሠየምኩ ንጉሠ በላዕኪሆሙ በጽዮን በደብረ መቅደሱ፣ ከምእንግር ትእዛዞ ለእግዚአብሔር (መዝ: 2፡6-7)።
2. አንተ እግዚአብሔር አቅደምክ ሣርሮታ ለምድር፣ ወግብረ እደዊክ እማንቱ ሰማይት፣ እማንቱስ ይትጋጎሉ ወአንተስ ትሄሉ (መዝ. 102፡25-26)።

ብዓለ ብሥራተ ጽንሰቱ March 25 ብኣና ኸኣ መጋቢት 29 ይብዓል። ሓደ ካብቶም ዓበይቲ ብዓላት ስለ ዝኾነ ብኸብርን ብድምቀትን ኣብ ኩሉ ይብዓል። እዚ ብዓል ነቲ ሓቀኛ ትስብእት መድኃኒና ቃል ሥጋ ዝኾነ ኣብ ማኅጸን ማርያም ሓዲሩ ዝተፈጸመ ዝዝኸር ብዓል እዩ። እዚ ብዓል ካብ 5ይ ክፍለ ዘመን ጀሚሩ ኣብ ጊዜ ጉባኤ ኤፊሶን (431) ብዕሊ ክብዓል ጀሚሩ። ኣብ ቀዳሞት ዘመናት ስም ናይ እዚ ብዓል ብዓለ ትስብእቱ፣ ጽንሰቱ፣ ይብሃል ነሩ። ኣብ ምስራቃዊያን ኣብያተ ክርስቲያናት እዚ ብዓል ብዓል ክርስቶስ እዩ እዚ ማለት ከኣ ኣብ ምስጢረ ሥጋዊ ብዝያዳ የተኩር “ቃል ሥጋ ኮነ” ኣብ ዝብል፣ ኣብ ላቲናዊት ቤተ ክርስቲያን ግን ብዓል ማርያም እዩ፣ ዝያዳ ኣብቲ ማርያም ንምስጢረ ሥጋዊ ወልድ ሕራይ ንዝበለትሉ የተኩር። እዚ ብዓል ኩሉ ጊዜ 9ተ ወርኒ ቅድሚ ልደት ክርስቶስ እዩ ዝብዓል።

ኣብዚ ቅዱስ እዋን ጾም ኣብ እንጉዳዘሉ ዘሎና እዋን ነዚ ፍሉይ ዝኸሪ ክርስቶስን ማርያምን ክነብዕል ከሎና ፍሉይ ተዘክሮ የሕድረልና። እዚ ብዓል ፍቕሪ ኣምላኽ ንደቂ ሰብ ከምኡ እሽታ ማርያም ንመጻዕዕታ ኣምላክ ዝዝኸር ስለ ዝኾነ ኣብ ምስ ኣምላኽ ክህልወና ዘለዎ ርክብ ናይ ተቐይሮ ብዓል ክንብሎ ንኸእል። ነቲ ብስንኪ ውድቀት ቀዳሞት ወለዲ ኣብ መንጎ ኣምላኽን ሰብን ተፈጠሩ ዝነበረ ፍልልይ ስለ ዘጽብብ ኣምላኽ ከማና ሥጋና ለቢሱ ንጉዳይ ድሕነት ኣብ ባህሪ ሰብ ኣትዩ ስለ ዝጀመሮ ማርያም ከኣ ነዚ ዓቢ ጉዳይ ኣብ ጸጋን ኃይልን ኣምላኽ ኣሚና ስለ ዝተቐበለቶ ንኹልና ብዓልና እዩ።

እግዚአብሔር ካብ ፍቕሪ ተላዒሉ ነቲ ጠላምን ከሓድን ፍጡሩ ኣብቲ ናይ ቀደም ርክቡ ክመልሶ ኢሉ ከምኡ ኮይኑ ክመልሶ ደልዩ ምኽንያቱ ሰብ ንጸጋ ኣምላኽ ምስ ኣጥፍኦ ካብ ባዕሉ ተበጊሱ ኣብ ኣምላኽ ክምለስ ዓቕሚ ኣይረኸበን ምናልባት ባህጊ ጥራሕ ኮይኑ ተሪፉ። ኣምላኽ እዩ ነዚ ዝጠፍኦ ውሉደይ ክመልሶ ኢሉ ኣበሎኽ ኢሉ ዘናደየ። ተስፋ ድሕነት ከስ ኣምላኽ እዩ ንቀዳሞት ወለድና ዝሃዐም። ግዚኡ ምስ በጽሖ ኣብ መንጎኹም ንሰኹም ብእትርድእዎ ካብዚ ዝነበረ ርክብ ብዝያዳን ብዝልዓለን ክገብረልኩም እየ ኢሉ ተስፋ ዝሃዐ ግዚኡ ምስ በጽሖ ካልኣይ ኣካል ቅድስት ስላሴ ኢየሱስ ክርስቶስ ሥጋ ለቢሱ ከማን ኮይኑ ካብ ድንግል ተወሊዱ በዚ “ተፈጸመ ተስፋ ኣበው በማርያም ድንግል” እናበለና ነቲ ክርስቶስ ዘምጽኦ ዕርቂ እናመስገና ንጽሊ።

ስለምንታይ ኣምላኽ ዕርቂ ኸው ንኸው ዘይገበረ? ኢልና ክንሓትት ንኸእል ኢና። ብርግጽ ኣምላኽ ኸው ንኸው ክገብሮ ምኽኣለ ኣብ ኣምላኽ ተለዋዋጣይ ባህሪ የለን። እቲ ቀንዲ ምኽንያት ክኸውን ዝኸእል ሰብ ነቲ ዝገበሮ ኃጢአት ጉድኣቱን ሳዕቤኑን ክርዳእ እሞ ብዝያዳ ጣዕሚ ፍቕሪ ኣምላኽ ክርዳእ ንማለት እዩ። ትስብእት ወልድ ዝልዓለ ርክብ ኣምላኽን ሰብን እዩ ፈጠሩ ስለዚ ሰብ ነዚ ዝዓበየ ርክብ ክሰናዶ ክፈልጦን ብዝያዳ ኸኣ ሓፍነት ክወስድ እዩ። ሰባት ዘንጋዕቲ ስለ ዝኾና ቤተ ክርስቲያን ኣፍ ክርስቶስ ኮይና ነዚ ዓቢ ጉዳይ ኣምላኽ ዝገበረልና ከይንዝንግዕ ክተዘኻኸረና

ኢላ ተብዕል። ዘክሩ ክርስቶስ ምእንታኹም እዩ ሰብ ኮይኑ ምስ ኣምላኽ ዝያዳ ምቅርራብ ክህልወኩም እናበለት ትምህርና፤ ስለዚ ብዓልና ንኣምላኽ ዘኪርና ኣብኡ ክንቀርብ እዩ።

ኣብ ኣምላኽ ክንቀርብ ካብቲ ማይ ሕይወት ክንሰቲ ነቲ ኣምላኽ ዝገበረልናን ክንኮነ ዝደልየናን ክንፈልጥ ኣብዚ ጉዕዞ ጸም ፍሉይ ምስትውዓል የድልየና። ኣምላኽ ሎሚ እውን ሓቀኛ ሕይወት ለቢስና ናቱ ክንከውን ይደሊ እዩ። ንላይ ወደይ ኣፍቅሪካ እየ ናተይ ኩን ካባይ ርሒቕካ ኣይትንበር ኢናበለ ኣብ ዘዘሎናዮ ይደልየና ኣሎ።

ኣምላኽ ኣብ መንጎና ስለ ዝሓደረ ሰላም ፍቕሪ ሓገስ ኣምጺኡልና። ሞት ተሳቢሩ ኣፍደገ ሰማይ ተኸፊቱ እተወ ይብለና ኣሎ። ሓደ ካብቲ ዓቢ ትምህርቲ ትስብእቲ ኣምላኽ እንምሃሮ ትሕትና እዩ። ፈጣሪ ክኣል ኩሉ ሓንቲ ዝጎድሎ ዘይብሉ ከማና ፍጡራት ክኸውን እከሎ ዓቢ ትምህርቲ እዩ። ቅ. ጳውሎስ ብዘይካ ኃጢአት ብኹሉ ንኣና መሰለ ይብል። ኣብ ልብና ንመን እየ ዝመስል ዘሎኹ ንበል። ኣምላኽ ከማና ኮይኑ ኣብ መንጎና ኃዲሩ እሞ ነዚ ብሂጉ ንፍጡር ዝመሰለ ኣምላኽ ክንመስሎ እንታይ ዝገበርናዮ ኣሎ። ንኣምላኽ ዘምስል እንታይ ኣሎና።

- 1. ፍቕሪ:-** ኣምላኽ እታ ዝዓበየት ዘርአየና ፍቕሪ እዩ። በዲልናዮ ክሒድናዮ ኣይደልየካን ብዘይብኣኻ ምንባር ይሕሸኒ ኢልና እንከሎና ካብ ፍቕሪ ተሳቢሩ ከማና ኮይኑ ቀሪቡና። ፍቕሪ ዝለዓለት ሕይወት ኣምላኽ እያ። ክርስቶስ ተፍቅሩኒ እንተ ኾንኩም ነገድሕድኩም ተፋቕሩ ኢልና። ኣብ ሕይወትና ብዝልዓለ ምስ ኣምላኽ ርክብ ከምዘሎና ክንገልጽ እንተ ኾና ኣብ መንጎና ዘሎ ፍቕሪ እዩ መለይኡ።
- 2. ትሕትና:** ኣምላኽ ባህሪ ሰብ ምስ ወሰደ ዝዓበየ ትሕትና ኣርእዩና። ፈጣሪ ኮነ ከማና እዚ ዝለዓለ መግለጺ ትሕትና እዩ። ትሕትና ኣምላኽ ርኢና ንሕና ውን ኣብ ኩሉ ትሕትና ክንለብስ ይግባእ። ዘሎናዮ ዘመን ንትሕትና ኣጥፊእዎ እንተ በልና ኣይተጋነነ። ኣነ ዝበል መንፈስ ንሰብ መሊኽዎ ኣምላኽ ኣብ ሕይወቱ ኣብ ናብርኡ ቦታ ስለ ዝኸልኦ ባዕሉ ንዓለሙ ይመርሕ ኣሎ። ውጽኢቱ ኸኣ እዚ እንርእዮ ዓቕሊ ጽብትን ፍርሕን እዩ። ኣነ ዝበል መንፈስ ኣጥፊእና ኣብ ኣምላኽ ንመለስ።
- 3. ተላኢኽካ ምኽኣል።** ጉዳይ ድሕነትና ስላሴ ኣብ መንግሥም ዝልኣኽ ስለ ዝተረኽበ ተፈጺሙ። እግዚአብሔር ኣብ ንእግዚአብሔር ወልድ ተለኣኸኒ ኢሉ ንደቂ ሰብ ከድሕን ልኢኽዎ። ኢየሱስ ቅድሚ ንሰማይ ምዕራጉ ንሓዋርያቱ ኩዱ ኣብ ምሉእ ዓለም ኣመመቑ ወንጌል ስበኹ እናበለ ልኢኽዎም። ሎሚ መልእክቲ ኣምላኽ ኣብዛ እትጭነቕን ተስፋ ቆሪጻ ዘላ ዓለም ብርሃን ተስፋ እነብጽሓላ ንሕና ኢና። እቲ ሕቶ ካልእ መልእክቲ ነብጽሕ ከይንኸውን እዩ። ሓላፍነትና መልእክቲ ክርስቶስ ክነብጽሕ እምበር ካልእ ኣይኮነን።
- 4. ንድለት ኣምላኽ ምቕባል።** ማርያም ኣምላኽ መንጎኛ ኮይና ካብኣ መድኃኒ ክውለድ ምስ ሓተታ ሕራይ ኢላ በዚ ኸኣ መድኃኒ ዓለም ክርስቶስ ካብ ማርያም ተወሊዱ ኣደ ኣምላኽ ኮይና። ሎሚ ኣምላኽ ካባይ እንታይ ይደሊ ይኸውን እስከ ሕልናና ጽን ንበል። ብርግጽ ካባይ ዝደልዮ ክህሉ እዩ። ንገለና ኣብ መንበረ ኑዛዜ ቀሪብና ኃጢአትና ክንሳሕ እሞ ምስኡ ክንዕረቕ፤ ንገለና ቂምታ ጽልኢ ፈላላዩ ዝኾነ ጠባይና ክንልውጥ፤ ንገለና ኸኣ ካብቲ ዝሃበና መንፈሳዊ ይኹን ሥጋዊ ምስ ካልኣት ክንካፈል፤ ንገለና ምስ ኩሉ ሰላም ክንገብር ኣብ መኣዲ ምሕረት ክንምለስ. . .

ማርያም ንኣምላኽ ድለቱ ሕራይ ስለ ዝበለት ነገራት ብምልኣም ተቐይሮም። ብርሃን ኣብ ዓለም ኣተወ ይብለና ዮሐንስ። ተራ ማርያም ኣብ ጉዳይ ድሕነትና ኣናኢስካ ዝርኣ ኣይኮነን። ማርያም ንዕድሙ ኣምላኽ እንተ ትኣቢ ከመይ ምኾነ ጉዳይና? ማርያም ሕራይ ዝበለት ኣብ ኣምላኽ ምሉእ እምነት ስለ ዝነበራ እያ። ልዕሊ ዝኾነ ነገር ወላ ልዕሊ ርእሳ ንኣምላኽ ስለ ዝገበረት ነቲ ኣምላኽ ካብኣ ዝደልዮ ሕራይ ኢላ።

ኣምላኽ መልእክቱ ዘብጽሑ ዝልኣኽዎ ይደሊ እዩ። ኣብ ብሉይ ኪዳን ኩሎም ነብያትን ኣበውን ንድለት ኣምላኽ ነጊሮም። ኢሳያስ ነብይ ኣምላኽ መን ክልኣኸና እዩ ክብል ሰማዕኩ እነኹ በልኩ

እናበለ ይነግረና። ገሊጾም ተበዓት ሎሚ እውን ንኣይ ልኡኽ ዝብሉ ኣለዉ። ንኣምላኽ ክትልኡኽ ቀሊል ኣይኮነን ሰይጣን ኣብ መንጎ ካልእ መልእኽቲ ከም ነብጽሕ ከይገብረና ምስትውዓል የድልየና።

ምሉእ እምነት ገርና ንድለት ኣምላኽ ክንፍጽም ሎሚ ሕራይ ክንብል እዋኑ እዩ። ንኹሉ ጊዜ ኣለዎ ንድቃስ ንስራሕ ንብልዒ ንምት ንሕይወት ንኹሉ ጊዜ ኣለዎ ሎሚ እቲ ዝዓበየ ንኣምላኽ ኣብኡ ክትምለስ፣ ንሱ ዝደልዮ ክትገብር፣ ክትልኡኹ፣ ክትሰምዖ ሕራይ ምባል የድሊ። እግዚአብሔር ድላዩ ክሓተና እንከሎ ባዕሉ እዩ ኩሉ ዝህበና ሓንትስ ንሕና ሕራይ ንበል።

ማርያም ኣነ ባርያ እግዚአብሔር እየ ከም ዝበልካኒ ይኹነለይ ኢላ። ኣብዚ ናይ ነፍስወከ ክርስትያናዊ ጸዎዕታ ንርኢ። ከምቲ ማርያም ሕራይ ምስ በለት ኣምላኽ ኣብ ከርሳ ዝሓደረ ንሕና እውን ሕራይ ክንብል እንከሎና ማኅደር ኣምላኽ ኢና እንኸውን። ቅ. ጎርጎርዮስ ብዓል ኒሳ ማርያም ነዘን ቃላት ምስ በለት ታሪኽ ወድሰብ ንኹሉ ጊዜ ተለዊጡ ይብል። ካብቲ ዓሚቕ መንፈሳዊ ማዕከን ዝኾነ ልቢ ማርያም ካብቲ ካብ ኣቦታታ ኣብርሃምን ይስሕቕን ዝወረሰቶ ፍቕሪ ሰማይዊ ኣቦ ዝመንጨዉ እዩ። ሕራይ ማርያም ካብ ፍቕሪ ኣምላኽ ዝመንጨዉ እዩ። ልቢ ክብሃል እንከሎ ልዕሊ እቲ ልቢ ሰብ ዝኾነ ኣካል ሰውነት እዩ ዝርኣ። ነቲ ማእከል ሕይወትናን መንነትና ዝኾነ ዝሰረቶ ካብኡ መሰረታዊያን ዝኾኑ ምርጫታት ሕይወትና ዝምንጭውዎ እዩ።

ከምቲ ማርያም ንኣምላኽ ብልባ ሕራይ ዝበለቶ እሞ ምሉእ ሕይወታ ብኡ ተመሪሓ ዝኸደት ንሕና እውን ነዚ ክቡር ብዓል ክንዝክር እንከሎና ንኣምላኽ ሕራይ ክንብሎ። ማርያም ሕራይ ክትብል እንከላ ንጸጽብቐ ጥራሕ ኣይኮነትን ሕራይ ዝበለት ንኹሉ ምስቲ ዝተዋህባ ሓላፍነት እያ ተቐቢላቶ። ኣብዚ ነቲ ሸውዓተ ስቓይት ማርያም ክንዝክር ንኸእል። (ስምዖን ነብይ ሰይፊ ኣብ ልብኪ ክኣቱ እዩ ብሰንኪ እዚ ሕጻን ንብዙሓት ውድቀቶምን ትንሣኤኦምን ክኸውን እዩ ዝበላ፣ ስደት ንግብጺ፣ ኣብ ኢየሩሳሌም ኣብ ቤተ መቐደስ ክጠፍኦ እንከሎ ዝጎሃየቶ፣ ሰባት ጋኒን ኣለዎ ኢሎም ከዋርድዎን ክጽርፍዎን ክሰምዕ እንከላ፣ መስቀል ጸሩ ክትርእዮ እንከላ ዝተሰምዓ ንሂ፣ ኣብ መስቀል ኸግዕር ክመውት እንከሎ፣ ካብ መስቀል ኣብ ሕቕፋ ክትቅበሎ እንከላ፣ ኣብ መቐብር ክወርድ ክትርኢ እክንከላ ዝተሰምዓ ሓዘን) እዚ ካብቲ ብዙሕ ዝወረዳ እዩ፣ ነዚ እያ ሕራይ ኢላ። ኣምላኽ ከመርጸና እንከሎ እሞ ክልእከና እንከሎ ጸጸብቐ ጥራሕ ኣይኮነ ዝህበና ብምልኡ እቲ መልእኽቲ እዩ ዝህበና። ባዕሉ ከም ዝበለና “ከም ኣባግዕ ኣብ ማእከል ተጂሉ እልእከኩም ኣሎኹ ዝበለና እዩ። ስለዚ ኣብ ሕይወት ንዝገጥም ፈተናን ቃንዛን ተቐቢልና ንመልእኽቲ ኣምላኽ ክነብጽሕ ኩሉ ጊዜ እሙናት ንኹን።

ኣምላኽ ምስ ነፍሲ ወከፍና ጥቡቕ ፍቕርን ርክብን ክገብር ሎሚ እውን ይጽውዓና ኣሎ። ነቲ ጸሎት ማርያም ነፍሰይ ንእግዚአብሔር ተዕብዮ ዝብል ክንደግም እንከሎና ከምናትና ገርና ክንደግም ይግባእ። ነቲ ፍቕሪ ማርያም ኣብ ሰውነታ ሥጋ ለቢሱ ክውለድ ዘፍቀደቶ ሎሚ ንሕና ኣባን ብኣና ኣቢሉ ክውለድ ክስበክ ሕራይ ክንብል እዩ እቲ ዕድመ። ነፍሲ ወከፍና ኣበይ ኣሎና ከመይ ኣሎና ብዘየገድስ ንኣምላኽ ሕራይ ክንብሎ።

ዓለምና ሎሚ በዚ ተላባዓይ ሕማም ኮርና ቫይሩስ ተጨኒቓትሉ ኣብ ዘላ ነፍሲ ወከፍና ኣብ ርእስና ተመሊስና ምስ ኣምላኽን ምስ ከማና ዝበሉ ሰባት ዕርቂ ፍቕሪ ሰላም ሕድገት ክንገብር ንሕተት ኣሎና። ሎሚ ኢድካ ኣብ ዝደለኻዮ ምለስ ምውቕን ዝሑልን እቕርበልካ ኣሎኹ እዩ ዝብለና ዘሎ።

እቲ ካብ ፍቕሪ ተላዒሉ ብትስብእቱን ብምሕረቱን ዝተዓርቀና ኣምላኽ ሎሚ እውን ሓዲሱ ይተዓረቕና ነዚ ወሪዱ ዘሎ ምዓት ቀንጢጡ ብምሕረቱ ይብጽሓና። ኦ ኣምላኽ ከም ምሕረትካ እምበር ከም በደልና ኣይትኺደና ንበሎ።

ብሩኽ ብዓል።

ኣባ ንጉሠ ፍሥሓ።